




Hóast óvæntað stóru avskringingarnar heldur Janus Petersen, forstjóri í BankNordik, at tað gongur rætta vegin

Mynd: Jens Kristian Vang

Tjena í útlendsku deildunum

Roknskapurin hjá BankNordik fyri triðja ársfjórðing vísti óvæntað eitt tap á 93 milliónir, og tí er ársmetingin hjá bankanum eisini lækkað einar 100 milliónir krónur

Leo Poulsen

Eftir at hava kunnað víst á avlop í fleiri ár á rað kom BankNordik við einum tapi fyri triðja ársfjórðing.

– Vit hava havt eitt hall nú í triðja ársfjórðingi, men samlað í árinum hava vit væntandi eitt avlop upp á smáar 400 milliónir fyri árið, so samanum tikið haldi eg, at gongdin er góð, sigur Janus Petersen, forstjóri í BankNordik.

Forstjórinn heldur, at hóast hallið er nógv positivt at heinta í farna ársfjórðingi.

– Vit hava havt munandi betri nettoinntøkur í triðja ársfjórðingi enn í undanfarna, so tað gongur tann

rætta vegin, sigur Janus Petersen.

Stóru avskringingarnar komu óvart á, og tey millumverandi, ið eru orsök til stóru avskringingarnar á 150 milliónir krónur, stava frá nøkrum fáum tilfeldum í Føroyum.

– Vit hava niðurskrivað í teimum deildum, vit hava keypt, men tað er ikki meiri enn vit roknaðu við, einar 20 milliónir krónur, sigur Janus Petersen.

Annars sigur forstjórinn, at tað gongur eftir vild í deildunum í Danmark og Grønlandi.

– Tað eru tær deildirnar, ið hava givið avlop, meðan bankin í Føroyum hevur givið hallið. Tað gongur sum

ætlað, og deildirnar leggja til samlaða samtakið, sigur Janus Petersen.

Hálva milliard frá Eik

Í fjør keypti táverandi Føroya Banki íslenska tryggingarfelagið Vørður, ið soleiðis er ein partur av BankNordik samtakinum. Og Janus Petersen er eisini væl nøgdur við gongdina í Íslandi.

– Vørður er nakað størri enn Trygd í Føroyum, og tey bæði feløgini passa sera væl inn í okkara virkisstrategi. Tey hava eina stóð, sum vit duga at arbeiða við, og vit hava ongar ambítionir um at gerast størsta tryggingarfelag í Íslandi, sigur Janus Petersen.

Vørður hevur í lötuni eini

15% av marknaðinum, og tað er forstjórinn í BankNordik væl nøgdur við.

Nakað, sum ávirkar so at siga alt samfelagið, er vanlukkuliga stóðan, sum Eik Banki er komin í, og eisini kappingarneytin hevur kent ávirkanina av tí. BankNordik hevur fingið hálva milliard í nýggjum innlánnum og meiri enn 700 nýggjar kundar, men kortini hevur bankin ongar ætlanir um at blaka pengar eftir fólki.

– Nei, tað ætla vit ikki. Vit hava eitt sera gott gjaldføri, kanska í so gott, tí tað er dyrt at hava gott gjaldføri, tá tú lænir pengar til tað. Og vit hava nú so gott gjaldføri, at vit hava hug at gjalda nakað av lánunum niður, og harvið

spara nakað av pengum. So tað er positivt fyri okkum, sigur Janus Petersen.

Hinvegin skal eingin ivi vera um, at bankin fegin lænir pengar út til burðardyggar verkætlanir.

– Í lágkonjunkturi er ikki stórus eftirspurningur eftir lánnum, so útlánini hava kanska hug til at minka heldur enn at vaks. Vit hava áhuga í at økja um útlánini, men kortini ikki til at blaka pengar út, sigur Janus Petersen.

Niðurjustera úrslitið

Men hóast úrslitið samlað higartil vísir eitt avlop á 365 milliónir krónur, og hóast ikki verður roknað við nøkrum óvanligum restina av árinum, hevur bankin korrigerað

væntaða ársúrslitið úr 470 til 510 milliónir niður í 360 til 400 milliónir krónur. Og niðara metta talið liggur undir avlopinum fyri árið.

– Tað kemst av, at avskringingarnar eru vorðnar 100 milliónir meira enn væntað, og harvið justera vit metingarnar samsvarandi. Vit vænta, at ársúrslitið undan virðisjavning verður í undirkantinum av 400 milliónum, meðan við virðisjavning er nógv sum bendir á, at úrslitið verður omanfyri 400 milliónir krónur, sigur Janus Petersen.

Samlaðu útlánini hjá bankanum er nú 8,6 milliardir krónur, meðan innlánini øktust við 500 milliónum upp í 9,3 milliardir krónur.